



Nā Joy D. Jones
Peresideni Rahi nō
te Paraimere

'A fa'aineine nō te HIERO i te mau mahana ato'a

I te ivara'a 'o tō'u matahiti, e 'orometua ha'api'i Paraimere fa'ahiahia tō'u 'o te tuahine Kohler te i'oa. E mea māmahu roa vau, 'e nō tōna maita'i rahi e mea au roa nā'u 'ia haere nā muri iāna. I te hō'ē mahana 'ua hōro'a mai 'oia ia mātou tāta'itahi i te hō'ē 'api parau. 'Ua pāpā'i mātou pā'āto'a i te mea tā mātou i hina'aro i te rave 'ia pa'ari ana'e mātou. 'Ua pāpā'i au : « Haere i te fare ha'apīra'a teitei 'e 'ia fa'aipoipo i roto i te hiero ». 'Ua tāpiri au i tā'u parau i nī'a i te 'ōpani 'o tō'u vaira'a 'ahu. I te pō, e 'ana'ana mai te mori nō te mori porōmu nā roto mai i tō'u ha'amāramarama. 'Ua hi'o vau i tā'u 'api parau. E fa'aha'amanano te reira iā'u i tō'u hina'aro 'ia haere i te hiero.

I taua taime ra, tē vai ra e 12 hiero ana'e i te ao nei. 'Ua hina'aro vau i te haere i te mau hiero ato'a.

I te mau taime ato'a e fa'anaho tō'u metua vahine 'e metua tane i te hō'ē tau fa'afa'aeara'a, e 'āfa'i tāmāu rāua i tō mātou 'utuāfare i te hiero. Tē ora ra mātou i Oregon, Marite. Te hiero piri roa a'e tei te 965 kilometera iā te ātea i Cardston, Alberta, Canada. 'Aita e fa'ato'eto'era'a i roto i tō mātou pere'o'o uira. E pārahi tō'u taea'e 'e tuahine 'e 'o vau i te pārahira'a i muri. E fa'atautau mātou i te hō'ē tauera rari i rāpae mai i te ha'amāramarama 'o te pere'o'o uira. I muri iho e tu'u mātou i te reira i nī'a i tō mātou 'a'i nō te ha'apūva'iva'i.

E 'oa'oa rahi 'ia 'ite mātou i te pae hope'a i te hiero. 'Aita vau i 'ite rahi i te mea e tupu ra i reira, e 'oa'oa noa rā tō'u mau metua 'ia haere mai rāua i rāpae au. 'Ua 'ite au e mea faufa'a rahi te hiero. 'Ua 'ite au e fare te reira nō te Fatu. (I roto i te hōho'a, e 'ahu 'uo'uo tō'u)



I te 12 ra'a 'o tō'u matahiti 'ua rave au i te mau bāpetizora'a i roto i te mau hiero e rave rahi. I muri iho i te taime 'a fārerei ai au i tā'u tāne fa'aipoipo, 'ua 'ite au ē 'ua here ato'a 'oia i te hiero ! 'Ua fa'aipoipohia māua i roto i te hiero nō Manti Utaha.

E nehenehe tā 'outou e fa'aineine nō te hiero i te mau mahana ato'a. 'A haere i te hiero i te mau taime ato'a e nehenehe ia 'outou. 'A tāpe'a atu i te mau papa'i. I te 11ra'a o te matahiti o tā'u mo'otua tamāroa 'o Jarret, 'ua 'ohipa 'oia i nī'a i te 'ā'amu 'utuāfare i te mau sābati ato'a e tōna pāpā. 'Ua 'itehia mai iāna e rave rahi i'oa o te mau tupuna. I teie nei e 12 matahiti tōna, tē rave nei 'oia i te mau bāpetizora'a nō teie mau tupuna.

Tei roto ana'e 'outou i te hiero, e nehenehe 'outou e haere i te vāhi tā Iesu i haere. Nōna teie fare. Tē ti'aturi nei au ē e pure 'outou i te mau mahana ato'a i te Metua i te Ao ra nō te tauturu ia 'outou 'ia fa'aineine i te tomo i roto i te hiero 'e 'ia 'ite i Tōna here. ■